

**ለአውሮፓ የቅንጅት ለአንድነትና ለዲሞክራሲ  
የድጋፍ ሠጪ ድርጅቶች ካውንስል**

**ጉዳይ:- የፓርቲያችንን የሠላማዊ የትግል ሥልጣት ይመለከታል፤**

እኛ ኢትዮጵያውያን እጅግ የምንከራበት የረጅም ዘመን የመንግሥትና የህዝብ አስተዳደር ታሪክ ያለን የመሆኑን ያክል ዲሞክራሲያዊ ሥርዓትና ሠላማዊ የሥልጣን ሽግግር ተረጋግጦታል የምንሰውና በታሪክ ሂደት ውስጥ ነጥለን የምናወጣው ወቅት አላገኛንም። ከዚህም ጋር በተቆራኝ ሁኔታ መንግሥትን በድምጽ ስለማቀያየር ወይም የህዝብ ፍላጎትን በኮርጆ ስለማስፈፀም እንደ ኢትዮጵያውያን ያለን እምነት እጅግ አነስተኛ ሆኖ ቆይቷል። እንግዲህ በዚህ የፖለቲካ ድባብ ውስጥ ነው ቅንጅት ዜጎች እንደነፃ ሰው ያላቸውን መብት ለመጠቀም ቁርጠኝነት አስከፊላዩና በአንድላይ አስከተነሱ ድረስ የትኛውንም አይነት ጉልበተኛ የማያብረከርኩበት፤ ፍላጎታቸውንም በሠላማዊ መንገድ እውን የማያደርጉበት አንዳች ምክንያት የለም ሲል ጠንካራ ሠላማዊ ታጋይ ሆኖ በአማራጭነት የመጣው።

ይህን የቅንጅት የሠላማዊ ትግል እንቅስቃሴ በመደገፍ በአለም ዙሪያ የሚገኙ ድጋፍ ሠጪ ድርጅቶቻችን ሲያደረጉ የቆዩት እገዛም በዚህ የትግል ስልት ላይ ያላቸውን እምነት ያረጋገጠ መሆኑ ይታወቃል።

በስፋት የሚታየው ሁኔታ ይህ ቢሆንም የፓርቲው መሪዎች በእስር መቆየትን እና የአህአዴግን በኢ-ዲሞክራሲያዊነት ፀንቶ መቀጠልን ብቻ ታሳቢ በማድረግ አንዳንድ በውጪ ሀገር የሚገኙ ደጋፊዎቻችን በትግል ስልቱ ላይ ጥያቄ ሲያነሱ በመስተዋላቸው የድርጅቱን አቋም ማብራራት አስፈላጊ ሆኖ ተገኝቷል።

በመሠረቱ በቅንጅት ለአንድነትና ለዲሞክራሲ እሳቤ የፖለቲካ ፓርቲዎች ዋናው ተልዕኮ የመንግሥት ሥልጣንን በሕዝብ ፈቃድና በሕዝብ ምርጫ በሕግ ለተወሰነ ጊዜ ተረክቦ የተሻሉ በሚሉላቸው የፖሊሲ አማራጮች ሀገርን ማስተዳደር ነው። የፖለቲካ

 1

ፓርቲዎች በእውነት በዚህ አስተሳሰብ የሚያምኑ ከሆነና በምርጫ የሚደረገውን የሕዝብን ዳኝነት የሚቀበሉ ከሆነ በጉልበት ሥልጣንን የመያዝ ፍላጎት ከየት ይመጣል? አብዛኛውን ጊዜ የትጥቅ ትግልን ለመጀመር የሚሰጠው ምክንያት በአገዛዝ መንበሩ ላይ ያለው ቡድን ለሕዝብ መብቶችና ፍላጎቶች ደንታ የሌለውና ለሕዝብ ፈቃድ የማይገዛ ስለሆነ ራሱ በሚያምንበት የኃይል እርምጃ መወገድ አለበት የሚል ነው። ሆኖም ትግል ብዙና የተለያዩ እንቅፋቶች እንደሚያጋጥሙትና በሂደቱም ሕዝብን መስዋትነት የሚያስከፍል መሆኑ አያከራክርም። የሚያከራክረው በሆኖም ትግል ሥልጣንን መያዝ ካልተቻለ በትጥቅ ትግል መሞከር ያስፈልጋል ወይም ይገባል የሚለው እምነት ነው። በአብዛኛው ይህ አካሄድ ከንዴት፣ ከዓላማ መላላትና ከአልህ የሚመነጭ እምነት ነው። ወደ ትክክለኛና ሕጋዊው ሥልጣን የሚያመራው እንደ መንገድ ብቻ ነው። ይህም በአብዛኛው ሕዝብ ፈቃድና ምርጫ ላይ ብቻ ተመሥርቶ የሚገኝ ሥልጣን ነው። በዚህ መንገድ ለውጡ የሰዎች ብቻ ሳይሆን የሥርዓትም ይሆናል። በጉልበት መንገድ ሥልጣንን ለመያዝ በሚሞክርበት ጊዜ ሥልጣንን የሚነጠቀው በመንበሩ ላይ ያለው እምባገንን ብቻ አይደለም። ሕዝቡም ነው። የሚለወጠውም ሥርዓቱ ሳይሆን ሰው ነው። የሰላው በአልበላው ይተካል፣ አሮጌው ዘራፊና ግፊኛ በአዲስ ዘራፊና ግፊኛ ይቀየራል።

በሰላላው ሀገሮች ሰዎችን መለዋወጥ ብቻ ዓላማ ሊሆን ይችላል። እንደ ኢትዮጵያ ላሉ ሀገሮች ግን ከሰዎች ይበልጥ የሥርዓት ለውጥ አስፈላጊ ነው። ሁላችንም ከእንደ ባህል የተቀዳን ነን። ይህ ባህል ገዳይን እንደ ጀግና ከማወደስ ገና አልተላቀቀም። ሆኖም የፖለቲካ ትግል የሚያስፈልገው ሁላችንንም (ገዢውንም ተቀናቃኙንም) ከዚህ በጣም ጎሳ ቀር ባህል ነፃ ለማውጣት ነው።

ቅንጅት ለአንድነትና ለዲሞክራሲ በምንም ዓይነት መንገድ በወንድማማቾች መሀከል ጦርነት እንዲካሄድ አይፈልግም። እንዲያውም ወደ ትጥቅ ትግል የገቡት ሁሉ ከዚያ የወገን ሕይወትን ከሚያጠፋና ንብረትን ከሚያወድም ትግል ወደሆላማዊ ትግል የሚመለሱበት ሁኔታ ሊፈጠር እንደሚገባ አጥብቆ ያምናል። ለዚህም ይታገላል። የሕዝብ ፈቃድ ሆኖ ሥልጣን ከያዘም በትጥቅ ትግል ላይ ላሉት ሁሉ መሉ ዋስትና ሰጥቶ ወደ ሆላማዊ ትግል እንዲገቡ ጥረት ያደረጋል።

የትጥቅ ትግል በኢትዮጵያ ፈጽሞ እንዳይጀመርና የተጀመረውም በፍጥነት በፖለቲካ መፍትሔ እንዲቋረጥ ከማድረግና ሆላማዊ የፖለቲካ ትግልን ከማበረታታት አንፃር ገዢው ቡድን ትልቅ ኃላፊነት አለበት። በኃይል የመተማመኑንና ነፃነትን የማዳፈኑን ዘዴ ፈጽሞ በመተውና የማውቅልህ እኔ ብቻ ነኝ የሚለውን የማያዋጣ መንገድ በመለወጥ የመተማመን

በር መክፈት የግድ ያስፈልጋል። ከሁሉም በላይ ገዢው ፓርቲ በሕገ-መንግሥቱ የተደነገገውን መንግሥትን በሰላማዊ ምርጫ የመለወጡን መብት ሊቀበለው ይገባል።

ብዙ የቅንጅት ለአንድነትና ለዴሞክራሲ መሪዎች በጉልበት መንግሥትን ለመገልበጥ ሞክረዋል በሚልና በሌሎችም ሰበቦች ተከስሰው የዕድሜ ልክ እስራት እንደተፈረደባቸውና በምሕረትም እንደተሰቀቁ በሰፊው ተነግሯል።

እውነቱ ትናንትም ሆነ ዛሬ ቅንጅት የተመሠረተው በሰላም ላይ መሆኑ ነው። ቅንጅት የተፈጠረው የኢትዮጵያን ሕዝብ የአገሩ ባለቤትና የአገሩ የሥልጣን ምንጭ ለማድረግ ነው ብሎም የኢትዮጵያን ሕዝብ የሥልጣን ትግል ወደ ሥልጡን የፖለቲካ ትግል በመለወጥ በኢትዮጵያ ታሪክ የማይታወቀውን ሰላማዊና ሕዝባዊ የፖለቲካ ትግል ለማስለመድ ነው። ቅንጅት የተመሠረተው ታሪካችንንና ባህላችንን ያጎደፈውንና እድገታችንን የገታውን በጠመንጃ በመፋለምና በመጋደል የሥልጣን ባለቤት መሆንን ለማስቀረት ነው።

ስናጠቃልለው ቅንጅት የሰላማዊ ትግል ብቸኛ አማራጭ ነው የሚልበት ሦስት ዋና ዋና ምክንያቶች አሉት፡-

- በኢትዮጵያ ታሪክ እስካለንበት ጊዜ ድረስ ወደሥልጣን መንበሩ የሚያመራው ወይ የመለኮታዊ ትዕዛዝ በማስመሰል፣ ወይ በጠመንጃ ኃይል ነው። ይህ መንገድ ያልሠለጠኑና ኋላ ቀር የሆኑ ሕዝቦች ሁሉ የሚጠቀሙበት፣ ከመጠላላት፣ ከመገዳደልና ከመደሀየት በቀር ምንም ፋይዳ ያላስገኘ መካን ዘዴ ነው። ቅንጅት የኢትዮጵያን ሕዝብ ከዚህ የጥፋት መንገድ ለማውጣትና በሥልጡን ሕዝብ መንገድ ወደ እድገትና ወደ ብልጽግና እንዲራመድ ለማድረግ የቆረጠና ፍጹም ሰላማዊ ለሆነ የፖለቲካ ትግል የቆመ የፖለቲካ ድርጅት ነው።
- ቅንጅት ለአንድነትና ለዴሞክራሲ ለኢትዮጵያ ሕዝብ ነፃነት የቆመ የፖለቲካ ድርጅት ነው። እያንዳንዱ ኢትዮጵያዊ ዜጋ ሳይፈራና ሳይሸማቀቅ በሙሉ ልብ በመብቶቹና በነፃነቱ እየተጠቀመ የአዕምሮውን ፍሬ ለሀገር ልማት እንዲያውል ያበረታታል። ነፃነትንና ልብ-ሙሉነትን የዜጎች ሀብት ለማድረግ ጠመንጃን መጠቀም በፍጹም የማይቻል ነው። ስለዚህም ነፃነትን በጉልበት የሚያፍኑ ኃይሎችን እየተቃወሙ በዚያው አይነት መንገድ (ማለትም በጉልበት) ነፃነትን እናመጣለን ማለት የአስተሳሰብ ቅራኔ ውስጥ የሚያስገባ ነው። ዜጎች ሁሉ በነፃነት ምርጫቸውን መግለጽ የሚችሉት በሰላማዊ ትግል ብቻ፣ የዜጎች ነፃነት የሚመጣውም በዚህ መንገድ ብቻ ነው።

- የኢትዮጵያ ሕዝብ በጭቆና እገዛዝ ሥርና በጠመንጃ ኃይል መብቶቹንና ነፃነቱን ተገፍፎ የሚገኝ ስለሆነ በጠመንጃ ኃይል ለውጥ ለማምጣት እታገላለሁ የሚል ቡድን ሌላ ቢቀር በዘዴው ከጨቋኝ ቡድን ጋር አንድ ሆነ ማለት ነው። ጭቆናን እታገላለሁ የሚል የጭቆናን ዘዴ ሲቀበል የመንፈስ እና የሞራል የበላይነቱን ያጣና ከጨቋኝ ጋር በአንድ የውድቀት ደረጃ ላይ ይቆያል። በጉልበት የማስገደድ ዘዴ ለአንዱ መጥፎ ሌላው ደግሞ ጥሩ ሊሆን አይችልም። የማንንም ሀሳብ ሆነ አቋም በጉልበት ወይም በጠመንጃ ማስለወጥ ማንም ቢያደርገው ተግባሩ ያው ነው።

በመሆኑም ቅንጅት የኢትዮጵያን የፖለቲካ ታሪክ ወደ ሥልጡን ፖለቲካ፣ ዜጎችን ወደ ነፃነትና ብልጽግና እራሱንም ወደ ላቀ ጥንካሬና ዲሞክራሲያዊነት ለማሳደግና ለማሸጋገር ብቸኛው መንገድ የሆላማዊ ትግል ብቻ መሆኑን እንደሚያምን ደግሞ እያረጋገጠ በዚህ ዓላማ ዙሪያ በመሰባሰብ ለሚደረገው ትግል የድጋፍ ድርጅቶቻችን የሚያደርጉትን የፖለቲካ፣ የዲፕሎማሲ እና የፋይናንስ እገዛ አጠናክረው እንዲቀጥሉ ፓርቲው ይጠይቃል።

ከአክብሮት ጋር



ብርቱካን ሚደትሳ

የቅንጅት ለአንድነትና ለዲሞክራሲ ፓርቲ  
ተ/ም/ሊቀመንበር